

दीव में 75वीं स्वतंत्रता दिवस का हुआ आयोजन,

कोविड-19 प्रोटोकॉल का रखा गया ध्यान

स्वतंत्रता सेनानियों और शूरवीरों को किया गया नमन और दी गई श्रद्धांजलि

दीव 15 अगस्त, 2021:- दीव जिला प्रशासन द्वारा आज पद्मभूषण क्रीड़ा परिसर में कोविड-19 प्रोटोकॉल का सख्ती से पालन के बीच 75वें स्वतंत्रता दिवस का आयोजन किया गया। इस मौके पर जिला समाहर्ता श्रीमती सलोनी राय ने सुबह 9 बजे किले के प्राचीर से तिरंगा झंडा फहराकर राष्ट्रीय कार्यक्रम का आगाज किया। इसके बाद झंडे को सलामी दी गई और राष्ट्रगान के साथ पूरा वातावरण देशभक्तिमय हो गया।

स्वतंत्रता सेनानियों और शूरवीरों को किया नमन और दी श्रद्धांजलि

इस अवसर पर अपने उद्बोधन में दीव समाहर्ता ने स्वतंत्रता सेनानियों के बलिदानों को याद करते हुए उनको ऋद्धा-सुमन अर्पित की और कहा कि इस आजादी की पचहतरवीं वर्षगांठ को पूरा देश "आजादी का अमृत महोत्सव" के रूप में तथा वर्ष 1971 के भारत-पाक युद्ध में भारत की जीत की पचासवीं वर्षगांठ को इस वर्ष 'स्वर्णिम विजय वर्ष' के रूप में मनाया जा रहा है और इसलिए इस वर्ष हमारे लिए स्वतंत्रता दिवस का महत्व कुछ और अधिक बढ़ जाता है क्योंकि आज हम स्वतंत्रता दिवस के साथ-साथ आजादी का अमृत महोत्सव और 'स्वर्णिम विजय वर्ष' भी मना रहे हैं। इस अवसर पर देशभक्ति और देशप्रेम से संबंधित कई कार्यक्रम आयोजित किए जा रहे हैं। इसी सिलसिले में दीव में भी कार्यक्रम जैसे कि वृक्षारोपण, देशभक्ति गीत, साईकिल रैली, ट्रेजर हंट, अम्ब्रेला पेंटिंग, रंगोली प्रतियोगिता, नुक्कड़ नाटक तथा कई अन्य प्रतियोगितायें व कार्यक्रम आयोजित किए गए जिसमें भारत के गौरवशाली इतिहास और उसकी परंपरा की झलक दर्शायी गई।

कोरोना वारियर्स का किया धन्यवाद

इस अवसर पर समाहर्ता, दीव ने सभी कोरोना वॉरियर्स का धन्यवाद करते हुए उनकी सेवाओं की सराहना की और कहा कि हेल्थ केयर वर्कर हों या फ्रंट लाईन वर्कर सभी ने कोरोना की पहली लहर एवं दूसरी लहर के दौरान जनता की सेवा में सदैव लगे रहे। प्रशासक श्री प्रफुल पटेल द्वारा इस दौरान मिले मार्गदर्शन और समयबद्ध तरीके से पूरा करने हेतु आभार भी माना और कहा कि प्रशासक के प्रयासों के कारण कोविड की दूसरी लहर के दौरान दीव में ऑक्सीजन, वेंटीलेटर, रेमडीसवीर इंजेक्शन या अन्य किसी भी प्रकार की दवाईयों की कमी नहीं हुई और रोगियों को ये दवाईयां निःशुल्क मुहैया कराई गई। दीव कोरोना मुक्त जिला बना गया है किंतु हमें सजग रहना होगा कि जब आर्थिक गतिविधियाँ तेजी से शुरू होंगी, यातयात व परिवहन गतिविधियाँ सामान्य होंगी, पर्यटकों के लिए पर्यटक स्थल पूरी तरह से खोल जायेंगी, वैसे ही संक्रमण बढ़ने का जोखिम बढ़ सकता है। अतः हमें अभी भी पूरी सावधानी बरतनी होगी और कोविड प्रोटोकाल का हमेशा पालन करना होगा ताकि हमारा दीव जिला तब भी कोरोना मुक्त बने रहें।

ताउते के दौरान किए गए कार्यों के लिए विभागों और लोगों की सराहना

समाहर्ता, दीव ने 17 मई-2021 को दीव में आए भयंकर चक्रवाती तूफान ताउते की चर्चा करते हुए कहा कि जिला प्रशासन द्वारा समय पर किए गए प्रयासों तथा दीव के लोगों के सहयोग के कारण ही इस तूफान से उबर पाये। प्रशासन द्वारा युद्ध स्तर पर राहत, बचाव एवं पुनर्वास का कार्य शुरू किया गया और तूफान के गुजर जाने के बाद मात्र 24 घंटों में दीव की सभी मुख्य

सड़कों को यातायात के लिए खोल दिया गया। चक्रवात से निपटने में विद्युत विभाग, पुलिस विभाग, लोक निर्माण विभाग, फायर डिपार्टमेंट, हेल्थ डिपार्टमेंट, पर्यटन विभाग नगरपालिका परिषद, जिला पंचायत तथा अन्य सभी कर्मियों द्वारा किए गए प्रयासों की सराहना की। उन्होंने कहा कि प्रशासन इस प्रदेश की हरियाली और प्राकृतिक सौंदर्य को दुबारा कायम करने के लिए प्रतिबद्ध है और इसके लिए माननीय प्रशासक श्री प्रफुल पटेल जी ने **ग्रीन दीव-कलरफुल दीव** का संकल्प पारित किया है। इसके लिए दीव जिले में वृक्षारोपण कार्यक्रम किया गया है जिसमें दीव जिले के विभागों और लोगों ने बढ़-चढ़कर भाग लिया और जनता को इस पुण्य कार्य से जुड़ने का संदेश दिया। **ताउते** के कारण जिन किसान भाईयों के वृक्षों का नुकसान हुआ है उन्हें प्रशासन की तरफ से एक वृक्ष के बदले दो वृक्ष प्रदान किए गए हैं। तूफान के कारण प्रभावित होनेवाले लाभार्थियों तथा 29 मछुवारेभाईयों, जिनकी नावें तूफान से क्षतिग्रस्त हो गई थी, को प्रशासन की ओर आर्थिक सहायता राशि प्रदान करने की जा रही है।

चल रहे विकास कार्यों का किया उल्लेख

इस अवसर पर अपने उद्बोधन में उन्होंने कहा कि चुनौतियों से पार पाते हुए प्रशासन दीव में विकास के लिए हर हरसंभव प्रयास कर रहा है। दीव में सब्जी एवं मछली मार्केट का निर्माण, पेंसाओ बीरा मार को हेरिटेज होटल के रूप में विकसित करना, फोर्ट रोड रिटेल सेंटर, फोर्ट रोड प्रोमेनेड और 17 किलामीटर लंबी सड़क का निर्माण, दीव किला में लैंडस्केपिंग और प्रकाशिकीकरण, फोर्ट प्लाजा, संत असीसी चर्च एवं सेंट फ्रांसिस चर्च का जिर्णोद्धार जैसे कई विकास परियोजनाओं पर काम चल रहा है तो कई अन्य विकास परियोजनायें प्रस्तावित हैं। दीव जिले के विभिन्न पर्यटक स्थलों पर लगभग 200 टेंट भी लगाने की प्रक्रिया चल रही है।

शिक्षा और स्वास्थ्य का भी किया जिक्र

प्रशासन द्वारा शिक्षा की गुणवत्ता, बुनियादी सुविधायें और शिक्षा के क्षेत्र में ढाँचागत विकास कर विद्यार्थियों को आदर्श शिक्षा एवं अद्यतन सुविधाओं युक्त नए स्कूल बनाए गए हैं इनमें से हाल ही माननीय प्रशासक के कर कमलों से घोघला-झांपा स्कूल का लोकार्पण किया गया। प्रशासन दीव के लोगों को बेहतर स्वास्थ्य सेवार्यें देने के लिए तत्पर है। सरकारी अस्पताल, दीव में 500 LPM की क्षमता वाला मेडिकल ऑक्सीजन उत्पादन प्लांट स्थापित किया गया है। इस ऑक्सीजन प्लांट के स्थापित हो जाने से अब हमें ऑक्सीजन सीलेंडर के लिए किसी दूसरे राज्य पर निर्भर नहीं होना पड़ेगा। हाल ही में टीबी मुक्त जिले के लिए राष्ट्रीय स्तर पर स्वर्ण पदक से नवाजा गया है।

इस अवसर पर दीव समाहर्ता ने **आजादी के अमृत महोत्सव** के अवसर पर आयोजित कार्यक्रम के दौरान विजेता प्रतियोगियों को पुरस्कार प्रदान कर उनका हौसला बढ़ाया। राष्ट्रगान के साथ इस राष्ट्रीय पर्व का समापन हुआ। इस अवसर पर दीव जिला एस.पी. श्री अनुज कुमार, दीव उप-समाहर्ता श्री हरमिंदर सिंह, दीव नगरपालिका परिषद के प्रमुख और जिला पंचायत के अध्यक्ष, चुने हुए जनप्रतिनिधि, प्रशासन के अधिकारी गण, मीडियाकर्मी मुख्य रूप से उपस्थित रहे।